

खूब मदद दे रहे राज्य

नई दिल्ली (ब्यूरो)। उत्तराखंड में तबाही के बाद चल रहे राहत कार्यों में तेजी लाने के लिए हर संभव मदद देने में हरियाणा, बिहार और तमिलनाडु की सरकारें भी आगे आई हैं। हरियाणा के मुख्यमंत्री भूपेंद्र सिंह हुड्डा ने बचाव कार्य को तेज करने के लिए एक हेलीकॉप्टर उत्तराखंड सरकार को सौंपा है। इसके साथ ही प्रभावित क्षेत्रों में फंसे हरियाणा के लोगों की सहायता के लिए एक राहत टीम भी देहरादून भेजी है। इसी प्रकार बिहार सरकार ने राहत टीम भेजने के साथ ही खाने-पीने का सामान भी प्रभावित क्षेत्रों में भेजा है। कांग्रेस शासित प्रदेशों की ओर से उत्तराखंड के लिए भेजे गए राहत सामग्री से भरे ट्रकों को सोमवार को दिल्ली कांग्रेस मुख्यालय से रवाना किया जाएगा। इन ट्रकों को सोनिया गांधी हरी झंडी दिखाएंगी। हरियाणा सरकार ने बाढ़ प्रभावित लोगों के लिए 50 हजार कंबल और अन्य राहत सामग्री भेजने की घोषणा की है। बिहार सरकार भी उत्तराखंड में राहत सामग्री भेजने के साथ ही वहां मारे गए राज्य के लोगों के परिवारों को दो लाख रुपये की सहायता देगी। बिहार सरकार उत्तराखंड सरकार को पांच करोड़ रुपये की सहायता देने की घोषणा पहले ही कर चुकी है। तमिलनाडु की मुख्यमंत्री जयललिता ने भी उत्तराखंड सरकार को पांच करोड़ रुपये की मदद देने की घोषणा की है।